

ሩፋኤል መልአኝ

ጳጉሜ 3 2013 ዓ.ም. (9/6/2021)



ንባባት: ዕብ 7: 1-5፤ ይሁዳ 1: 11-17፤ ግ.ሐ. 5: 17-26፤ ማቴ 25: 31-ፍ።

ምስባክ:

- (1) **ዘነግህ:** መሐለ እግዚአብሔ ወኢይነስሕ፤ አንተ ካህኑ ለዓለም በከመ ሢመቱ ለመልከጼድኛ፤ እግዚአብሔር በየማንክ (መዝ 109: 3-5)።
- (2) **ዘቅዳሴ:** እግዚአብሔርሰ ገሃደ ይመጽእ፤ ወእምላክነሂ ኢያረምም፤ እሳት ይነድድ ቅድሜሁ (መዝ. 49: 2-3)።

ከም ስርዓት ልጡርግያና 3 ጳጉሜን ብዓል ቅዱስ ሩፋኤል እዩ። በዚ ዕለት ብፍሉይ ምሕረት አምላኽ ዘድልዮም ብፍሉይ አደታት አቦታት ነቴ አብ መጽሓፍ ጦቢት ዘሎ መሰረት ብምግባር የብዕሎ። እንተ ኹነ አብኡ ጥራሕ ዝሕላእ አይኮነን ኩልና ነዚ ብዓል ሩፋኤል መልአኝ ክንዝክር ከሎና ፍሉይ ተዘክሮ ተራ መላእኽቲ አብ መዓልታዊ ሕይወትና ክንርኢ ጽቡቕ እዩ።

መልአኝ ዝብል ቃል ከምዘሎ ክንርእዮ ከሎና ልኡኽ ማለት እዩ። መላእኽቲ እንብሎም ረቀቕቲ ፍጥረት ብእግዚአብሔር ዝተፈጥሩ፤ ንድላዩ ዝልክኹ እዮም። አብ ገለ እዋናት እዚ መልአኽ ዝብል ንደቂ ሰብ ተራ ልኡኽ ዝጻወቱ እውን የስምዕዩ አብ (ኢሳ 18: 2፤ 33: 7) እንተ ረኤና ንደቂ ሰብ ከስምዕ ንረኽቦ።

መላእኽቲ ረቀቕቲ ፍጥረት እምበር ግዙፍ ሥጋ ዝሓዙ ከምዘይኮኑ ሓደ ካብቲ እምነትና ዝገልጹ እዩ። (መዝ 9: 11፤ ማቴ 18: 10)። አብ ብሉይ ኪዳን ንመላእኽቲ ዝርኢ ብብዝሒ ተጠቂሱ ንረክብ። አብ ሓዲስ ኪድና አብ ነፍሲ ወከፍ መጽሓፍ መላእኽቲ ብሓቂ ህልዋት ከም ዝኹንን አብ ሕይወትና ብቐጻሊ ከም ዝሕግዙን ይነግር። አብ ሓዲስ ትምህርቲ ክርስቶስ ከም እንረኽቦ ካብ ጥንቲ አብ ትውፊት ቤተ ክርስትያን ከምዘሎን ዝነበርን ንርኢ (ሓ.ት.ክ. 328-36)። አብ እምነት አይሁድ ካብ ጥንቲ አብ ህላዌ መላእኽቲ ከም ዝአምኑ ንርኢ (ሰዱቓውያን ዝብሃሉ ጥራሕ አይአምኑን ነሮም ግ.ሐ 23: 8)። አብ ኅላዌ ረቀቕቲ ፍጥረት፤ ግዙፍ ነገራት ዘይ ኮኑ ቅ. መጽሓፍ ብዙሕ ጊዜ **መላእኽቲ** ዝብሎም እምብአር ሓቂ እምነት እዩ።

ቅዱስ አጎስጢኖስ ብዛዕባ ባህርይ መላእኽቲ ክገልጽ እንከሎ መልአኽ ዝብል ስርሖም እዩ ዝገልጽ እምበር ባህሪኦም አይኮነን ዝገልጽ ይብል። ኸም ናይ ባህሪኦም ዝገልጽ እንተ ደለኻ ንሳቶም መንፈስ ረቀቕቲ ፍጥረት እዮም፤ ስርሖም ክትፈልጥ እንተ ደለኻ ኸአ ልኡኻት እዮም ይብል።

ሓ/ት/ክ ቍ 329-330 ዘሎ እንተ ረከና ነዚ ናይ ቅ. አጎስጢኖስ ትምህርቲ መሰረት ገሩ ከምዚ ይብል መልአኽ ዝብል ስም ተልእኮኦም እምበር ባሕሪኦም ዚገልጽ አይ ኮነን። ንባሕሪኦም ዚርኢ ስም እንተ ደለኻ መንፈስ እዩ፤ ናይ ተልእኮኦም (ስርሖም) መግለጺ እንተ ደለኻ ከአ መልአኽ። ስለዚ ካብቲ እንታይነቶም (መንነቶም) መንፈስ ካብቲ ተግባራቶም (ተልእኮኦም) ከአ **መልአኽ** ዚብል ትረክብ። መላእኽቲ ብኹሉ ህላዌኦም ናይ እግዚአብሔር አገልገልትን ተለክኽትን እዮም።

ኩልሳዕ ገጽ እቲ ኣብ ሰማያት ዘሎ ኣቦይ ይርእዩ ስለ ዝኾኑ ንሳቶም ንቻሉ ዚሰምዑ ንትእዛዙ ዚፍጽሙ ኃያላትን ብርቱዓትን እዮም (ቍ 329) ይብለና።

መላእኽቲ ፍጹም መንፈሳውያን (ረቀቕቲ) ፍጹራን ኮይኖም ድላይን ኣእምሮን ዝተዓደሉ እዮም። ኣካልዊ ህላዌ (personal) ዘለዎም ዘይሞቱ ፍጹራትን፣ እቲ ርኡይ ዝኾነ ናይ ክብሮም ነጻብራቕ ከም ዝምስክሮ ከኣ ንኹሉ ዚርኣ ዘበለ ፍጹር ብፍጽምንኦም ጸብለል ዚብልዎ እዮም፣ (ቍ 330)።

መላእኽቲ ኣብ እምነት ክርስትና እምብኣር ረቀቕቲ ፍጹራት ብኣምላኽ ንኣገልግሎቱ ዝተፈጥሩ እዮም። ብመልክዕ ሰብ ይርኣዩ ምሳና ከኣ ይዋስኡ እንተ ኾነ እቲ ግዙፍ ሰውነት ግዝያዊ ኮይኑ ምስ ሰብ ተዋስኦም ምስ ወድኡ የብቅዕ። ከም ፍጹም ረቀቕቲ ፍጹራት መላእኽቲ DNA የብሎምን እቲ ዝለብስዎ ሰውነት ዝትሓዝ ይመስል ግን ክፍሊ ናይ እቲ መልእኽቲ ባህሪ ኣይኮነን በዚ ኸኣ ርክቦም ምስ ፈጸሙ ይጠፍእ ምኽንያቱ ከማና ግዙፋዊ ኣካል ኣየድልዮምን እዩ። ግን ከም ፍጹራት መጠን ከማና ኣብ ጊዜ እዩ ህላዌኦም ኣምላኽ እንተ ዘይገለጽሎም መጻኢ ነገራት ኣይፈልጡን እዮም።

ቅዱስ መጽሓፍን፣ ኣብ ታሪኽ ዘየቋረጸ ትውፊት ቤተ ክርስትያን ክልተ ዓበይቲ መነንት መላእኽቲ ዝገልጽ ነገራት ንረክብ። መጀመርያ መላእኽቲ ኣብ ቅድሚ እግዚአብሔር ዝቐመጡ ፍጹራት እዮም (ራእ 8:2)። ተፈጥሮኦም ባህሪኦም ብምልኡ ኣብ እግዚአብሔር ዝጠመተ እዩ። ቅዱስ መጽሓፍ ክልቲኡ ሓዲስን ብሉይን ኪዳን ኣብ ብዙሕ ክፍልታቱ ብዛዕባ መላእኽቲ ምስ ኣምላኽ ዝቐረበ ርክብ ከምዘለዎም ይነግረና። ካልኣይ መነንት መላእኽቲ ልኡኻት ኣምላኽ እዮም። **ንኣምላኽ ኣብ ሰባት የምጽእዎ፣ ንሰብ ከኣ ናብ ኣምላኽ የብጽሕዎ።** ኣብ ወንጌል ዮሐንስ ከም ዝምስክሮ ንሓቂ ኣብ ምድሪ የምጽእዎ።

ዓመታዊ ዝኸሪ ብዓል ቅ. ሩፋኤል መልእኽ ፍሉይ መልእኽቲ ኣልኦ። ሩፋኤል ብዕብራይስጢ እግዚአብሔር የሕዊ ማለት እዩ። ኣብ መጽሓፈ ጦቢት ብዙሕ ብዛዕብኡ ዝንገሮ መልእኽ እዩ። ንሱ ንጦቢያ መሪሖ ዝወሰዶ (ጦቢት 5:12)። ንመርዓ ጦቢያን ሳርን ዝሓገዘ ፣ ንሳራ ብሰንኪ ጋኒን ምስ ካልኦት ከይትምርዖ ጸጊምዎ ዝነበረ ብሓገዘ ሩፋኤል ከም እትሓዊ ዝገበረ። ንጦቢት ካብ ዑሮቱ ከምዝሓዊ ዝገበረ ሓደ ካብቶም ሊቃነ መላእኽቲ እዩ። ኣብ መጽሓፈ ጦቢት 12:15 ከም እነንብቦ **ኣነ ካብቶም ጸሎት ቅዱሳን ዜዕርጉ ኣብ ቅድሚ ግርማ እግዚአብሔር ኬገልግሉ ደው ዚብሉን ሾውዓተ ቅዱሳን መላእኽቲ ሓደ ዝኾንኩ ሩፋኤል መልእኽ እየ እናበለ ንሱ መን ምጂኑን ስርሑን ገሊጹ።** ኣብ ሓዲስ ኪዳን ተጠቐሱ ኣይንረኽቦን ቦቲ ኣብ ባህሊ ኣይሁድን ኣብ ብሉይ ኪዳን ብእንረኽቦ ሩፋኤል መልእኽ ዘሕውን ካብ ኣጋንንቲ ነጻ ዝገብር ምጂኑ ይንገረሉ። ንሱ ሓደ ካብቶም መላእኽቲ ብቤተ ክርስትያን ዝኸብር እዩ ምስ ሚካኤልን ገብርኤልን ይዝከር። ፍሉይ መፍለጢኡ ካብ ኣምላኽ ምሕረት ዘምጽእ ምጂኑ እዩ። ኣብ ባህሊ ኣይሁድ ሓደ ካብቶም ንኣብርሃም ቅድሚ ጥፍኣት ሰዶምን ገሞራን ዝበጽሑ ሰለስተ መላእኽቲ እዩ ይብሉ (ዘፍጥ 18:2)።

ሩፋኤል መልእኽ ሎሚ ክንዝክሮ ከሎና እምብኣር ከምቲ ንጦቢትን ጦቢያን ሳራን ኣብ ሕይወቶም ዝሓገዙም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንዮና እዎ ድለት ኣምላኽ ክገልጸልና ዝኸእል ዓብይ መልእኽ እዩ። እግዚአብሔር መላእኽቱ ሰዲዱ ሎሚ እውን ኣብ መንጎናን ኣብ ዓለምናን ድላይ ኣምላኽ ክነግስ ክሕግዘና ይኸኣል እዩ።

ሩፋኤል ከም ኩሎም መላእኽቲ ኣብ መንጎ ኣምላኽን ሰብን ክልኣኽ ዝተመዘዘ ሓጋዚና መልእኽ እዩ። ኣብ መልእኽቲ ዕብራውያን 1:14 ኩላቶም መላእኽቲ ነቶም ኪድኅኑ ዘለዎም ኪጎግዙ

ዚልአኹ ኣብ ኣገልግሎት እግዚአብሔር ዘለዉ መናፍስቲ እዮም እናበለ ተራ ቅ. ሩፋኤል ይገልጻልና። ሩፋኤል መልአኽ ልኡኽ ጥራሕ ኣይኮነን ሓላዊ እውን እዩ። ኣብ መዝ. 91፡11 ነዚ ሓለዋ መላእኽቲ ክገልጽ እንከሎ ኣብ እትኸዶ ኹሉ ኺሕልዉኻ እግዚአብሔር ንመላእኽቱ ኺእልከልካ እዩ ይብል።

ኣብዛ እንነብራ ዓለም ኣብ ቅድስና ክንበጽሕ ኣብ እንገብሮ ቃልሲ ኣንጻር ኃጢአትን፣ ክፍለትን ንበይንና ኣይኮናን ሰራዊት ሰማይ ምሳና ኮይኖም ይዋግኡልና እዮም። እቲ ጸገም ንሕና ኢና ኣብ ገለ እዋን ኣይንእምንን ኣብ ገለ እዋን ከኣ ኣብ ርእስና ተአማሚና ንሓገዝ መልእኽቲ ንነጻግ። ሎሚ እምብኣር ንመላእክቲ ጽን ክንብል እሞ ኣምላኽ ዝደልዮ ክንገብር ፍቓደኛታት ንኹን።

ኣብዚ ሓዲስ ዓመት ኣብ እንኣትወሉ እዋን ሓገዝ ልኡኻት ኣምላኽ ዝኹኑ መላእክቲ የድልየና እዩ። ኣማልድነቶም ሓገዞም ዕለት ዕለት የድልየና እዩ። ገለ ክርስትያን ኢና ብሃልቲ ግን ንእምነትን ትውፊትን ቤተ ክርስትያን ብናቶም ርድኢትን ድለትን ዝለወጡ ኣማልድነት መላእክቲ ኮነ ኣማልድነት ማርያምን ቅዱሳንን ኣየድልየናን ዝብሉ ኣለዉ እዚ ግን ካብ ሓቅን ካብቲ ብዓሉ ባህርና ዝሕብሮ ዝርሓቐ እዩ። ኣብ ቅዱስ መጽሓፍን ትውፊት ቤተ ክርስትያን እንተ ረኣና ካብ ጥንቲ ተራ መላእኽቲ ግሉጽ እዩ። ሎሚ እውን ሓለዋኦም የድልየና እዩ ጸልዩልና ንበሎም።

ከምቲ ሩፋኤል መልአኽ ንጦብያ ዝመርሖን ንሳራ ሰበይቱ ካብ ኣጋንንቲ ነጻ ዘውጽኦ ሎሚ ንነፍሲ ወከፍና ካብ ዘሎን ዕውረትን ስቓያት ሕማማትን ክልምነልና ከድሕነና ይኸእል እዩ ሓንትስ እምነት ገርና ንጸሊ። ከምቲ ንጦቢት ኣጀኻ እግዚአብሔር ክፍውሰካ እዩ ዝበሎ ሎሚ ንኣይን ንኣኻትኩም ኃጢአትና ብምልኡ ተነሲሕና ዓመትና እንተ ጀመርና ኣጀኹም እግዚአብሔር ክፍውሰኩም ክምሕረኩም እዩ ክብለና እዩ።

ሩፋኤል መልአኽ ኣታትዮ ዝኸእል ዓቃል መልአኽ እዩ። ጸገማት ሰባት ዝርዳእ ንመልእኽቲ ኣምላኽ ገሊጹ ዝነግር ኣብ ኩሉ ምሳና ክጉዓዝ ዝኸእል ስለ ዝኾነ ብልቢ መልእኽቱ ክንቅበል ጽን ንበሎ። ከምኡ ከሰንየና ጸገማትና ክሰምዓና ንንገሮ። እግዚአብሔር ካብ ነፍሲ ወከፍና ክሰምዕ ይደሊ እዩ ብፍላይ ኣብ መኣዲ ቅ. ቊርባን ኮና ክንጽሊ ከሎና ክሰምዓና ድላዩ እዩ። ከም ምሕረትካ እምበር ከም በደልና ኣይትኸደና እናበልና ኣብኡ ንቕረብ።

ዓመትና ኣብ እንዛዝመሉ ዘሎና ኣብ ዋዜማ ሓዲስ ዓመት ኣብ ዘሎናዮ ህሞት ፍሉይን ዓቢይ ጉዳይ ድሕነትና ክንሓስብ ኣሎና። ንዝሓልፍ ዘሎ ዓመት ምስ ዕዳ ከይንዓጽዎ ከምኡ ንሓዲስ ዓመት ምስ ዘይተኸፍለ ዕዳ ከይንጅምሮ ሓደራ። ኣብ መንበረ ንስሓ ኣቲና ነፍሳትና ንሕጸብ ሓደስቲ ፍጥረት ኹና ብጸሎትን ቅድስናን ፍጹም ቊርጺ ፍቓድን ዓመትና ንጀመር።

ኣ ሩፋኤል መልአኽ ኣብ ቅድሚ እቲ ልዑል እትቐውም ኢኻ እሞ ጸሎትና ከም መስዋዕቲ ኣዕርገልና ነቲ መሓርን ፈቃርን ኣምላኽና ለምነልና ንበሎ።

ብሩኽ ብዓል ቅ. ሩፋኤል መልአኽ ከምኡ ብሩኽ ሓዲሽ ዓመት ናይ ሰላምን ፍቕርን ዓመት ይግበረልና።

ኣባ ንጉሠ ፍሥሓ